

ជំពូកទី ៣

កិច្ចសន្យារបស់ WTO

នៅក្នុងខែកញ្ញា ឆ្នាំ ២០០៣ រដ្ឋមន្ត្រីមកពីប្រទេសជាសមាជិកចំនួន ១៤៧ របស់ WTO បានទទួលយក លក្ខខណ្ឌនៃការចូលជាសមាជិក WTO របស់ព្រះរាជាណាចក្រកម្ពុជា ។ រយៈពេល ៩ ឆ្នាំ គិតចាប់ពីការដាក់ ពាក្យដំបូង កម្ពុជា បានអនុវត្តរាល់លក្ខខណ្ឌទាំងអស់ ហើយសមាជិកភាពជាក់ស្តែងគ្រាន់តែតម្រូវឱ្យមានការផ្តល់ សច្ចាប័នលើកិច្ចព្រមព្រៀងនេះ ពីរដ្ឋសភាកម្ពុជាតែប៉ុណ្ណោះ ។ កម្ពុជាបានទទួលសច្ចាប័ននេះ កាលពីថ្ងៃទី ១៣ ខែ កញ្ញា ឆ្នាំ ២០០៤ ហើយសមាជិកភាពនៃប្រទេសកម្ពុជាក្នុង WTO បានចូលជាផ្លូវការ ក្នុងរយៈពេល ៣០ ថ្ងៃ ក្រោយពីនោះ ពេលគឺនៅថ្ងៃទី ១៣ ខែតុលា ឆ្នាំ ២០០៤ ។

ទោះជាសម្រាប់ប្រទេសណាក៏ដោយ ដំណើរការចូលជាសមាជិក WTO គឺជាដំណើរការដែលមានរយៈ ពេលវែង និងស្មុគស្មាញ ។ WTO ពុំមែនជាក្លឹបដែលរដ្ឋាភិបាលអាចចូលរួម ដោយគ្រាន់តែបង់ប្រាក់នោះទេ ។ ការចូលជាសមាជិកនេះ គឺជាកិច្ចសន្យាដែលមានចំណងច្បាប់ជាផ្លូវការ រវាងសមាជិកទាំងអស់ ជាមួយសមាជិក ថ្មី ។ កិច្ចសន្យានេះបញ្ជាក់អំពីលក្ខខណ្ឌអិតនៃពាណិជ្ជកម្មរវាងសមាជិកនានា និងបញ្ជាក់អំពីការយល់ដឹងលើ ទិដ្ឋភាពជាច្រើននៃច្បាប់ នីតិកម្ម ដំណើរការតុលាការ និងលក្ខខណ្ឌវិនិយោគនានា ។

កិច្ចសន្យានេះផ្តល់ឱ្យកម្ពុជា នូវផលប្រយោជន៍ និងសុវត្ថិភាពទាំងអស់ ទាក់ទងទៅនឹងវិធាន និងវិន័យ ដែល បង្កើតជាប្រព័ន្ធច្បាប់របស់ WTO ដែលចែងអំពីសកម្មភាពរបស់សមាជិកទាំងអស់របស់ខ្លួន ។ កិច្ចសន្យា នេះ ផ្តល់នូវឥរិយាបថច្បាស់លាស់ និងអាចប៉ាន់ប្រមាណទុកជាមុនបាន ចំពោះផលិតផល និងសេវានានារបស់ កម្ពុជា នៅក្នុងទីផ្សាររបស់សមាជិកទាំងអស់ដទៃទៀត ។

ការសន្យាបន្តធ្វើកំណែទម្រង់បន្ថែមទៀត

ចំពោះសមាជិកចាស់របស់ WTO កិច្ចសន្យារបស់កម្ពុជា ផ្តល់នូវការធានា លើការប្តេជ្ញាចិត្តបន្តធ្វើកំណែ ទម្រង់សេដ្ឋកិច្ច ការប្រតិបត្តិតាមវិធាន និងវិន័យទាំងឡាយរបស់ WTO តាមពេលវេលា និង ផ្តល់លក្ខខណ្ឌនៃការចូល ទៅកាន់ទីផ្សារ និងការវិនិយោគដែលអាចប៉ាន់ប្រមាណទុកជាមុនបាន ។ ម៉្យាងវិញទៀត ពាណិជ្ជករ និងវិនិយោគិននៃ ភាគីទាំងសងខាង គប្បីមើលឃើញនូវបរិយាកាសបើកទូលាយ និងកាន់តែមានសុវត្ថិភាពក្នុងការធ្វើអាជីវកម្ម ។

កិច្ចសន្យា WTO គឺជាកិច្ចសន្យាដែលមានលក្ខណៈជាកាតព្វកិច្ច និងអាចអនុវត្តបាន ។ ក្រុមហ៊ុននានា របស់កម្ពុជាមានជំនឿថា នៅពេលអនាគត នឹងមានសមាជិក WTO មួយទៀតអាចរំលោភលើកិច្ចសន្យា ក្នុងការរក្សាទំនាក់ទំនងសមស្រប ចំពោះការនាំចេញរបស់កម្ពុជា ។ ប្រសិនបើមានរឿងដូច្នោះកើតឡើង ពួកគេ មានសិទ្ធិស្នើឱ្យរដ្ឋាភិបាលស្វែងរកដំណោះស្រាយ តាមរយៈទំនាក់ទំនងទ្វេភាគី ហើយប្រសិនបើផុតនោះ គឺទទួល ការវិនិច្ឆ័យមួយ តាមរយៈប្រព័ន្ធដោះស្រាយវិវាទរបស់ WTO (សូមអានប្រអប់ទី ១) ។

ដៃគូពាណិជ្ជកម្មនៅក្នុងតំបន់មួយចំនួនបានក្លាយទៅជាសមាជិក WTO រួចហើយ ក្នុងនោះមាន ប្រទេសថៃ ចិន និងទីផ្សារមួយចំណែកធំរបស់អាស៊ាន ។ ប៉ុន្តែ ទីផ្សារនៃប្រទេសជិតខាងរបស់កម្ពុជា ពុំមែនសុទ្ធតែស្ថិតនៅក្នុង ក្របខ័ណ្ឌនៃកិច្ចសន្យាពាណិជ្ជកម្មរបស់ WTO ឡើយ ។ ប្រទេសវៀតណាម និងឡាវ កំពុងស្ថិតក្នុងដំណើរការនៃ ការចូលជាសមាជិក WTO ។

ក្នុងឋានៈជាសមាជិកថ្មីមួយ ប្រទេសកម្ពុជាចាំបាច់ត្រូវបង្ហាញក្នុងរយៈពេលប៉ុន្មានឆ្នាំខាងមុខនេះអំពីការអនុវត្ត កិច្ចសន្យាទាំងឡាយរបស់ខ្លួន ចំពោះសមាជិក WTO ដទៃទៀត ។ នេះគឺជាបញ្ហាមួយ ដែលគេ ត្រូវប្រឈមមុខ ។ ទោះបីកម្ពុជាមានឋានៈជាប្រទេសមានការអភិវឌ្ឍទាបបំផុតក៏ដោយ អ្នកចរចាទាំងឡាយរបស់កម្ពុជា បាន ប្រឹងប្រែងយ៉ាងខ្លាំងក្លា នៅក្នុងដំណាក់កាលចុងក្រោយនៃដំណើរការចូលជាសមាជិក WTO ដើម្បីគោរព តាមការសន្យាដែលមានការទាមទារខ្លាំងបង្អួរ ។

គេពិបាកព្យាករឥទ្ធិពលនៃសមាជិកភាពក្នុង WTO មកលើកម្ពុជាណាស់ ។ ការសន្យានានា អាចបង្កើតឱ្យ មានកិច្ចប្រឹងប្រែង ដែលមានលក្ខណៈប្រកួតប្រជែងនៅក្នុងវិស័យមួយចំនួន ឬដាក់កំហិតភាពបត់បែននៅក្នុង ការបង្កើតគោលនយោបាយថ្មីៗ ។ ប៉ុន្តែ ការសន្យាទាំងនោះ គួរតែជំរុញរដ្ឋាភិបាល ឱ្យអនុវត្តវិធានការកែទម្រង់ដែល មានអំណោយផលចំពោះអាជីវកម្ម (សូមអានជំពូកទី ៥) ។

ប្រអប់ទី ១: សិទ្ធិរបស់កម្ពុជា ក្នុងការប្រឈមមុខជាមួយសមាជិកដទៃទៀតរបស់ WTO

កិច្ចសន្យារបស់ WTO អនុវត្តចំពោះសមាជិកទាំងអស់ ។ ដើម្បីអនុវត្តសិទ្ធិរបស់ខ្លួននៅក្នុងកិច្ចសន្យា នេះ មាននីតិវិធីសម្រាប់ប្រទេសកម្ពុជា ដែលមានលក្ខណៈដូចគ្នាដែរ ចំពោះដៃគូពាណិជ្ជកម្មទាំងឡាយរបស់កម្ពុជា នៅក្នុង WTO ។ ក្នុងពេលអនាគត ប្រសិនបើក្រុមហ៊ុន និងអ្នកនាំចេញកម្ពុជា យល់ថាពុំមានចំណាត់ការ មកលើផលិតផលរបស់ខ្លួនទៅតាមវិធានរបស់ WTO ទេនោះ ពួកគេអាចចាត់វិធានការបាន ។

ទោះបីជា មានតែរដ្ឋាភិបាលប៉ុណ្ណោះ ដែលអាចធ្វើជាតំណាងផ្លូវការនៅក្នុង WTO ស្ថិតនៅក្នុងទីក្រុង ហ្សឺណែវក្តី ក៏ក្រុមហ៊ុននានាអាចស្នើឱ្យក្រសួងពាណិជ្ជកម្មដោះស្រាយពាក្យបណ្តឹងជំនួសខ្លួនបាន ។ ជាដំបូង គេដោះស្រាយបញ្ហានេះ ជាមួយរដ្ឋាភិបាលទាំងនោះដោយផ្ទាល់ ប៉ុន្តែក្នុងលក្ខណៈក្រៅផ្លូវការ ជូនកាល តាមរយៈ បេសកជនការទូតនៅក្នុងប្រទេស ។

ប្រសិនបើទំនាក់ទំនងបែបនេះពុំបានសម្រេចលទ្ធផលទេនោះ រដ្ឋាភិបាលអាចលើកយកបញ្ហានេះ ទៅកាន់ WTO ។ វិធីដោះស្រាយមួយ គឺធ្វើឡើងតាមរយៈការលើកយកបញ្ហានោះ ទៅដោះស្រាយក្រៅផ្លូវការ ជាមួយ បេសកជនការទូតរបស់សមាជិក WTO ដែលពាក់ព័ន្ធ នៅហ្សឺណែវ ។ វិធីមួយបែបទៀត គឺ ដាក់បញ្ហានោះ នៅក្នុងរបៀបវារៈរបស់គណៈកម្មាធិការត្រួតពិនិត្យភាពត្រឹមត្រូវតាមកិច្ចព្រមព្រៀង ឬបញ្ញត្តិ WTO ដែលពាក់ ព័ន្ធ ។ ឧទាហរណ៍ គេអាចលើកបញ្ហាដែលទាក់ទងនឹងបទដ្ឋានបច្ចេកទេស ដែលបង្កឧបសគ្គដល់ការនាំចេញ របស់កម្ពុជា នៅក្នុងទីផ្សារ WTO ជាមួយគណៈកម្មាធិការវិវាទបច្ចេកទេសផ្នែកពាណិជ្ជកម្ម ។ បើបញ្ហានោះ ទាក់ទងនឹងប្រតិបត្តិការកូតា លើផលិតផលកសិកម្ម គេត្រូវលើកឡើងទៅគណៈកម្មាធិការកសិកម្ម ។

ប្រសិនបើវិធីសាស្ត្រទាំងនោះមិនអាចដំណើរការបាន ឬប្រសិនបើបញ្ហានោះមានលក្ខណៈធ្ងន់ធ្ងរ និងបន្ទាន់ កម្ពុជាអាចចូលខ្លួនទៅកាន់ប្រព័ន្ធដោះស្រាយទំនាស់ផ្លូវការរបស់ WTO ។ នេះគឺជាប្រព័ន្ធតុលាការរបស់ WTO ហើយនីតិវិធីរបស់ប្រព័ន្ធនេះ មានចែងនៅក្នុងអនុស្សារណៈនៃការដោះស្រាយទំនាស់ (DSU) ។

ជំហានទីមួយ គឺត្រូវស្នើសុំការពិគ្រោះយោបល់ទ្វេភាគីជាផ្លូវការ ជាមួយសមាជិកពាក់ព័ន្ធដោយជូន ដំណឹងដល់ WTO អំពីការតវ៉ា ។ ប្រសិនបើការពិគ្រោះទាំងនេះមិនផ្តល់ផលក្នុងរវាង ៦០ ថ្ងៃទេនោះ កម្ពុជា អាចស្នើឱ្យមានគណៈវិនិច្ឆ័យ ។ ការវិនិច្ឆ័យបែបនេះ ភាគច្រើនធ្វើឡើងលើមូលដ្ឋាននៃការបកស្រាយបញ្ញត្តិច្បាប់ របស់ WTO ហើយតាមធម្មតាទាមទារពេលវេលាពិប្រាំមួយ ទៅប្រាំបួនខែ ។

នៅពេលដែលមានការប្រកាសលទ្ធផលរបស់គណៈវិនិច្ឆ័យ ភាគីនីមួយៗមានជម្រើស ដើម្បីធ្វើការប្តឹង ឧទ្ធរណ៍ ទៅកាន់ស្ថាប័នឧទ្ធរណ៍របស់ WTO ។ ការធ្វើបែបនេះអាចត្រូវការពេលបន្ថែមពី ៦០ ទៅ ៩០ ថ្ងៃ ហើយ ភាគីទាំងពីរចាំបាច់ត្រូវទទួលយកសាលក្រមនៃបណ្តឹងឧទ្ធរណ៍នោះ ។ ឧបមាថា បើគេពិនិត្យឃើញថាពាក្យ បណ្តឹង របស់កម្ពុជាមានលក្ខណៈត្រឹមត្រូវ នោះភាគីចាំបាច់ត្រូវអនុវត្តសាលក្រមនោះ ដែលតាមធម្មតា គឺត្រូវលុប បំបាត់វិធានការពាណិជ្ជកម្មដែលបង្កទំនាស់នោះចេញ ។ ប្រសិនបើពុំធ្វើដូច្នោះទេនៅមានបញ្ញត្តិ ផ្សេងទៀតក្នុងអនុស្សរណៈនៃការដោះស្រាយទំនាស់ (DSU) ដែលតម្រូវឱ្យផ្តល់សំណងពាណិជ្ជកម្ម ឬផ្តល់សិទ្ធិ ឱ្យកម្ពុជាដកសម្បទានពាណិជ្ជកម្ម ពីភាគីម្ខាងទៀត ។

ដំណើរការទាំងមូលនេះអាចចំណាយពេលវេលាយូរណាស់ ជួនកាលត្រូវចំណាយពេលរហូតដល់ ១៨ ខែ ចំពោះក្រុមហ៊ុន និងអ្នកនាំចូល ។ ប៉ុន្តែគេអាចដោះស្រាយវិវាទបាន តាមរយៈកិច្ចព្រមព្រៀងទៅវិញទៅមក ទោះជានៅពេលណាក៏ដោយ នៅក្នុងអំឡុងពេលនៃការអនុវត្តនីតិវិធីនេះ ។ ករណីនេះ ច្រើនកើតមាន ហើយនេះ គឺជាគោលបំណងរបស់ DSU ។

ការអនុវត្តតាម DSU ជាជាងប្រកាន់យកវិធីសាស្ត្រដែលពុំសូវមានលក្ខណៈផ្លូវការ តម្រូវឱ្យមានការ ពិចារណាល្អិតល្អន់ ។ មិនត្រឹមតែចំណាយពេលវេលាយូរប៉ុណ្ណោះទេ ប៉ុន្តែកិច្ចការនេះក៏អាចតម្រូវឱ្យចំណាយប្រាក់ ច្រើនផងដែរ ព្រោះថាតាមធម្មតា ត្រូវមានតំណាងគតិយុត្តដែលមានបទពិសោធន៍ ។ ប៉ុន្តែ សម្រាប់បណ្តាប្រទេស ដែលមានការអភិវឌ្ឍទាបបំផុត គេអាចរកស្នាក់គតិយុត្តដោយមិនចាំបាច់ចំណាយច្រើន តាមរយៈមជ្ឈមណ្ឌល ប្រឹក្សាច្បាប់របស់ WTO ដែលមានមូលដ្ឋាននៅទីក្រុងហ្សឺណែវ ។

រដ្ឋាភិបាលពុំមែនសុទ្ធតែអាចដាក់បណ្តឹងសាទុក្ខពាណិជ្ជកម្មនីមួយៗ តាមបែបនេះឡើយ ។ ក្នុងរយៈពេល ដប់ឆ្នាំកន្លងមកនេះ WTO បានដោះស្រាយករណី DSU ចំនួនជាង ៣០០ ករណី ។ មានករណីភាគច្រើន ត្រូវបានដោះស្រាយ ដោយមិនចាំបាច់ឆ្លងនីតិវិធីអ្វីទាំងអស់ ។ គេបានបង្កើតគណៈវិនិច្ឆ័យប្រមាណ តែជាង ១៣០ ប៉ុណ្ណោះ ។

រដ្ឋាភិបាលកម្ពុជា ជាពិសេសក្រសួងពាណិជ្ជកម្ម ចាំបាច់ត្រូវធ្វើការសម្រេចចិត្តថាតើត្រូវដោះស្រាយបញ្ហា ណាខ្លះ ហើយធ្វើយ៉ាងដូចម្តេច ។ ពាក្យបណ្តឹងរបស់វិស័យកម្មន្តសាល ឬវិស័យកសិកម្មនឹងប្រមូលផ្តុំភាគច្រើន នៅភ្នំពេញ ។ នេះគឺជាមូលហេតុមួយដែលថា ការបង្កើតសមាគមពាណិជ្ជកម្មនឹងមានសារៈសំខាន់ ដើម្បីធ្វើឱ្យផ្នែក ឯកជន ទទួលស្គាល់សក្តានុពលពេញលេញនៃសមាជិកភាពក្នុង WTO ។

សូមធ្វើការសាកសួរដំណឹងផ្សេងៗ អំពីសកម្មភាពទាក់ទងនឹង WTO ស្តីពីការលំបាកនានាទាក់ទងនឹងការ
នាំចេញ មកកាន់ការិយាល័យកិច្ចការ WTO នៃនាយកដ្ឋានអាស៊ាន និងអង្គការអន្តរជាតិនៃ ក្រសួងពាណិជ្ជកម្ម
ដែលមានអាស័យដ្ឋាន: 20 A មហាវិថី ព្រះនរោត្តម ភ្នំពេញ ទូរស័ព្ទលេខ 855 23 22 15 26 ទូរសារលេខ
855 23 210 728 ។

ប្រទេសកម្ពុជា គឺជាប្រទេសឈានមុខមួយនៅក្នុង WTO

ប្រទេសកម្ពុជា គឺជាប្រទេសមានការអភិវឌ្ឍទាបបំផុតដំបូងបង្អស់ ដែលសម្រេចលទ្ធផលក្នុងការចរចា
ចូលជាសមាជិក WTO ។ បណ្តាប្រទេសក្រីក្រដទៃទៀតដែលបានចូលទៅជាសមាជិក WTO មានលក្ខណៈ
ងាយស្រួលជាង ព្រោះពួកគេធ្លាប់ជាសមាជិករបស់អង្គការដំបូងរបស់ WTO គឺកិច្ចព្រមព្រៀងទូទៅស្តីពី ពន្ធគយ
និង ពាណិជ្ជកម្ម (GATT) ។ សមាជិករបស់ GATT មានសិទ្ធិក្នុងការក្លាយទៅជាសមាជិកស្ថាបនិកនៃ WTO ថ្មី
នៅឆ្នាំ ១៩៩៥ ។

មាតិកាដ៏លំបាករបស់កម្ពុជា ក្នុងដំណើរការចូលជាសមាជិក មានន័យថា គេមិនអាចចាត់ទុកកម្ពុជា ថាជា
ប្រទេសមួយដែលទទួលបានផលប្រយោជន៍ពីសមាជិកភាពក្នុង WTO ដោយពុំមានការធ្វើវិភាគទានផ្ទាល់នោះទេ ។
ទោះបីជាកម្ពុជា ជាប្រទេសតូចមួយនៅក្នុងពាណិជ្ជកម្មពិភពលោកក្តី កម្ពុជាមានសិទ្ធិនៅក្នុងការបញ្ចេញ មតិ និង
មានឥទ្ធិពលចំពោះការសម្រេចរបស់ WTO ជាពិសេសក្នុងការចរចាពាណិជ្ជកម្ម ដូចជាកិច្ចប្រជុំ នាពេលថ្មីៗនេះ
នៅទីក្រុងដូហា (Doha) ជាដើម ។

ការសន្យាមួយចំនួនរបស់កម្ពុជា នៅក្នុងកិច្ចព្រមព្រៀងជាមួយ WTO មានបញ្ជាក់នៅក្នុងជំពូកបន្តបន្ទាប់ ។
ជារួមមានការសន្យាចំនួន ៣ ។ ទី ១: ប្រទេសកម្ពុជាបានរៀបរាប់លំអិតអំពីស្ថានភាពបច្ចុប្បន្ន នៃពាណិជ្ជកម្ម
និងគោលនយោបាយសេដ្ឋកិច្ចរបស់ខ្លួន ហើយបានបង្កើតកម្មវិធីកំណែទម្រង់មួយ ។ កម្មវិធីនេះនឹងធ្វើឱ្យប្រទេស
កម្ពុជាបោះជំហានឆ្ពោះទៅរកការអនុវត្តពេញលេញជាមួយ WTO ក្នុងរយៈពេលប៉ុន្មានឆ្នាំខាងមុខ ។ ទី ២:
ការចរចាបង្កើតឱ្យមានកញ្ចប់នៃពន្ធគយ "អតិបរមា" លើការនាំចូលទំនិញ ។ (ជំពូកទី ៧ ពន្យល់អំពីអត្រាកំហិត
អត្រានុវត្ត និងអត្រាអនុគ្រោះនៃពន្ធគយ) ។ កញ្ចប់នេះគឺជាផ្នែកមួយនៃកិច្ចសន្យា ហើយគេបានភ្ជាប់វាទៅក្នុង
លក្ខខណ្ឌនានានៃសមាជិកភាព ក្នុងនាមជាកម្មវិធីពន្ធគយ ។ ទី ៣: កម្មវិធីមួយទៀតដាក់ចេញនូវលក្ខខណ្ឌ ចំពោះ
ការផ្គត់ផ្គង់សេវាមកកាន់កម្ពុជា រួមមានលក្ខខណ្ឌសម្រាប់ការវិនិយោគ និង ការបង្កើតក្រុមហ៊ុនផ្តល់សេវារបរទេស ។

ការចូល WTO មិនធានានូវជោគជ័យនៅក្នុងពាណិជ្ជកម្មពិភពលោកឡើយ ។ វាជាមធ្យោបាយមួយ ដែលត្រូវបានប្រើប្រាស់ដោយរដ្ឋាភិបាល ផ្នែកឯកជន និងភាគីពាក់ព័ន្ធដទៃទៀត ដែលផ្តល់ឱកាសសមប្រកប និងផ្តល់កិច្ចការពារ ។ ឥឡូវនេះ កម្ពុជាចាំបាច់ត្រូវប្រតិបត្តិតាមការសន្យា និងកាតព្វកិច្ចដែលគេបានប្រកាន់យក ទន្ទឹមគ្នានឹងការទាញយកផលជាអតិបរមា ពីឱកាសទាំងនោះ ។